

NICEĊ U STATWI

II.

Is-Salib imsejjaħ “ta’ Dejma” li qiegħed f’nofs dawk l-erba’ toroq li waħda minnhom minn Ħal Tarxien tāti għaż-Żejtun.

Il-magħruf kursar Dragutt, fis-sena 1542, li ħabtet fl-istess żmien li l-Papa Pawlu III għarraf biex isir il-Konċilju ta’ Trentu, niżel f’Malta u, bin-nies tiegħu, laħaq wasal sa Ħal Tarxien, sewwa sew sa fejn jinsab imqiegħed is-Salib imsejjaħ ta’ Dejma. Fuq hekk, minn dak iż-żmien bdew iħallu, fejn hu qiegħed is-Salib, ffit suldati għassa taħt Alfier, biex dawn ikunu jistgħu jħabbru malajr lill-poplu kemm-il-darba it-Torok jerggħu għal Gżiritna minn dawk l-inħawi—ħaġa li baqgħet issir sa kemm imbnew l-erbatâx-il torri ta’ ma’ dwar il-plajja ta’ Malta. Dawn it-Torrijiet kienu ġew mibnija bi flus il-Gran Mastru De Redin (1657-1660).

Is-Salib ta’ Dejma, ma jafux min kien dak li għamlu, biss jafu li sar fiż-żmien li Kappillan ta’ Ħal Tarxien kien Dun Mas Cirillo Formosa, miż-Żejtun (1752-1767).

Fl-1752, Mons. Fra Pawl Alferan De Bussan, Arcisqof ta’ Damjata u Isqof ta’ Malta, ta erbghin jum indulġenza għal min igħid *Pater Noster* quddiem l-imsemmi Salib.

Is-Salib ta’ Dejma, li l-lum qiegħed fejn semmejna taħt id-dell ta’ sigra kbira, fl-1843 kien jieħu ħsieb jixgħellu, ta’ kull nhar ta’ Ġimgħa Wenzu Abela, bin Ġanni, minn Ħal Għaxaq; u l-lum qiegħed jieħu ħsieb Toni Said dak il-ġen-nien li hemm mas-Sorijiet ta’ San Vincenz de Paoli ta’ Ħal Tarxien. Dan (Said), barra milli jixgħellu ta’ kull jum, fil-festa tas-Salib iżejnu wkoll bid-damask u b’għadd sabiħ ta’ dwal.

In-Niċċa tal-B. V. Marija tad-Dawl li qiegħda fit-triq li mill-Gudja tāti għaż-Żurrieq.

Fiż-żmien li Kappillan tal-Gudja kien Dun Ġann Pawl Balzan, minn l-istess Raħal, giet magħmulha Niċċa lill-B. V. Marija tad-Dawl. Dina saret fl-1763 minn Dun Amadew Zammit, u giet imqiegħda f’minkeb ta’ bini li jiġi qrib il-Knisja msejja il-“*Madonna ta’ Luretu*.”

Mons. Fra Bartilmew Rull, Isqof ta’ Malta, fit-8 ta’ Ottubru 1763, ta erbghin jum indulġenza għal kull min igħid *Ave Maria* quddiem ix-xbieha tal-Madonna.

Dina n-Nieċa dejjem jieħu ħsiebha dak li jkun Prokuratur tal-Knisja ta' Luretu.

Fiċ-Ċimiterju ta' l-imsemmija Knisja, jidher hemm Salib tal-ġebel ukoll, u dan ilu li sar sa minn l-1678.

Iż-żewġ Statwi ta' l-Appostli San Pietru u San Pawl, li hemm quddiem il-Knisja Parrokkjali ta' Haż-Żabbar.

Fl-1731, l-Isqof ta' Malta, Fra Pawl Alferan De Bussan, għażel b'Kappillan ta' Haż-Żabbar lil Dun Indri Buhagiar, minn Hal Qormi. Dun Indri malajr beda jzejjen iż-żagħżuġha Knisja li tagħha ġie maħtur Kappillan. Bi flusu għamel bosta ħwejjeg li huma magħrufa fiha, u għalhekk haqqu bosta tiffhir għal li għamel, l-aktar għall-faċċata tal-knisja—faċċata li hi mfaħħra ħafna għal l-arkitettura, Din kienet mitmuma fl-1738.

Il-Baruni Pietru Pawl Galea, billi dan kien mixtieq ħafna li jfittex jara mitmuma l-faċċata minn kollox u billi kien jaf ukoll li Dun Indri nefaq gidu kollu fil-Knisja Parrokkjali tar-Raħal, għamel l-Istatwi ta' San Pietru u ta' San Pawl minn butu, biex bihom tissokta tiżzejjen il-faċċata u b'hekk iqim lill-Madonna tal-Grazzji billi dan (il-Baruni) kien devot Tagħha ħafna.

Fil-pedistalli ta' l-imsemmija Statwi jidher li kien hemm xi Armī. Dawn ilhom imħassra sa mill-1798.

In-Nieċa ta' Sidna Ġesù Kristu mgħobbi bis-Salib, li hemm quddiem iċ-Ċimiterju ta' l-Infetti ta' Haż-Żabbar.

Iċ-Ċimiterju ta' l-Infetti ta' Haż-Żabbar ġie magħmul fil-pesta qalila li żaret lil gżiritna fl-1675-76, u fl-1817, jigifieri tliet snin wara li spiċċat il-kiefra pesta l-oħra ta' l-1813-14, wieħed jismu Ganni Saliba, minn Haż-Żabbar, hegġeg u għen biex saret Nieċa lill-Ġesù mgħobbi, f'post li ġie mogħti b'xejn mis-sur Viċenz Fernandez.

Din in-Nieċa, barra milli hi mzejna b'xi kitba miġjuba mis-Sakra Skrittura, q'ed isebbħuha wkoll żewġ Statwi ta' San Pietru u San Pawl. Dawn qegħdin waħda f'kull ġenb tagħha.

L-imsemmija Nieċa dejjem jieħu ħsiebha dak li jkun Prokuratur tal-Kaxxa ta' l-Erwieħ, li din tinsab fil-Knisja Parrokkjali ta' Haż-Żabbar. U billi din in-Nieċa hi miqjuma ħafna miż-Żabbarin, jixgħelulha kulljum.

Ġużê Gatt.

TISWIJA. Fil-faċċata 124 ta' l-1927 fejn hemm *il-misraħ tal-Bidwi trid tiġi TAL-BIDNI.*